

تفسیر "سورہ البقرہ" (آیات 71 تا 75)

<?xml encoding="UTF-8">

تفسیر "سورہ البقرہ" (آیات 71 تا 75)

"قَالَ إِنَّهُ يَقُولُ إِنَّهَا بَقَرَةٌ لَا ذَلُولَ تُثِيرُ الْأَرْضَ وَلَا تَسْقِي الْحَرْثَ مُسَلَّمَةً لِأَشْيَةٍ فِيهَا قَالُوا الْآنَ جِئْتَ بِالْحَقِّ فَذَبَحُوهَا وَمَا كَادُوا يَفْعَلُونَ (71).

کہا وہ فرماتا ہے کہ وہ ایک گائے ہے جو نہ محنت کرنے والی ہے کہ زمین کو جوتتی ہو اور نہ وہ کھیتی کو پانی دیتی ہے۔ وہ بے عیب ہے ایسی کہ اُس میں کوئی داغ دھبہ نہیں ہے اُنہوں نے کہا اب آپ نے ٹھیک ٹھیک پتا دیا۔ اب جاکر اُنہوں نے اُسے ذبح کیا اور معلوم تو ایسا ہوتا تھا کہ وہ یہ کریں گے نہیں"

معلوم ہوتا ہے کہ اس وقت ان ممالک میں عام طور پر گایوں سے بھی کاشت کاری میں کام لیا جاتا تھا۔ ممکن ہے کہ یہ صفت بجائے خود مشترک بھی ہو لیکن دوسری صفتوں کے ساتھ اس صفت کے اجتماع نے گائے کی ایک مخصوص فرد میں انحصار کا فائدہ دیدیا۔ جس کے بعد کوئی ابہام باقی نہ رہا اور اسی لئے اُنہوں نے خوش ہو کر کہا اب آپ نے ٹھیک ٹھیک پتا دیا۔ (1).

ابتدائی آیت کے الفاظ "ان الله يامرکم ان تذبحوا بقرة" پھر درمیان میں ایک دفعہ کی توضیح کے بعد کا نبی کا کہنا "فافعلوا ماتؤمرون" جو حکم ہو رہا ہے پس کر ڈالو" اور آخر میں یہ کہ "وما کادوا یفعلون" معلوم تو ایسا ہوتا تھا کہ وہ اسے کریں گے ہی نہیں" اس سب سے ظاہر ہوتا ہے کہ انہیں یہ تمام موشگافیاں کرنا نہ چاہیئے تھیں۔ پہلے ہی جو حکم ہوا تھا اُسے بجالے آنا چاہیئے تھا۔ انہوں نے بلاوجہ اس معاملہ کو طول دیا اور سوالات کئے جس پر قدرت نے بھی وزن بڑھانا شروع کر دیا۔ اس کی مؤید حدیث کا حوالہ پہلے آچکا ہے۔ (2).

**

"وَإِذْ قَتَلْتُمْ نَفْسًا فَادَرَأْتُمُ فِيهَا وَاللَّهُ مُخْرِجٌ مَا كُنْتُمْ تَكْتُمُونَ (72) فَقُلْنَا اضْرِبُوهُ بِبَعْضِهَا كَذَلِكَ يُخَيِّبُ اللَّهُ الْمُؤْتِي وَيُرِيكُمْ آيَاتِهِ لَعَلَّكُمْ تَعْقِلُونَ (73).

اور جبکہ تم نے ایک شخص کو قتل کر ڈالا تھا پھر تم اس کے بارے میں جھگڑ رہے تھے اور اللہ ظاہر کرنیوالا تھا اُس کا جسے تم چھپا رہے تھے تو ہم نے کہا کہ اسی گائے کا ٹکڑا اسپر مارو اس طرح اللہ مردوں کو جلاتا ہے اور تمہیں اپنی اپنی قدرت کی نشانیاں دکھاتا ہے شاید اب بھی تم میں عقل آجائے"

اس آیت کے ذریعہ اس گائے کے ذبح کرنے کا سبب اور اسکا نتیجہ سب ظاہر ہو گیا جو اُن روایات کے بالکل موافق ہے جو اُسکی تشریح میں وارد ہوئی ہیں۔

توریت میں ایک جگہ قتل کے بعد قاتل کا سراغ نہ ملنے کے موقع پر گائے کے ذبح کرنے کا ذکر ہے اس طرح کہ :

"اگر اس سرزمین پر جسکا خداوند تیرا خدا تجھے ارشاد کرتا ہے، کسی مقتول کی لاش کھیت میں پڑی ہوئی ملے اور معلوم نہ ہو کہ اسکا قاتل کون ہے تب تیرے بزرگ اور تیرے قاضی باہر نکلیں اور ان بستیوں تک جو مقتول کے گرداگرد ہیں درمیان کو ماپیں اور یوں ہوگا کہ جو شہر مقتول سے نزدیک ہو اس شہر کے بزرگ ایک بچہ لیں جس سے ہنوز کچھ خدمت نہ لی گئی ہو اور جوئے تلے نہ آئی ہو اور وہاں اس وادی میں اس بچہ کی گردن کاٹیں" (استثناء 9،1:21)

مگر توریت میں اس ذبح کا ماحصل کوئی معلوم نہیں ہوتا بلکہ یہ معلوم ہوتا ہے کہ یہ اہتمام صرف قسم کھانے کیلئے ہے کہ ہم نے یہ خونریزی نہیں کی۔ اسلامی روایت یہ ہے کہ گائے کا ٹکڑا مقتول پر مارنے کے بعد وہ زندہ ہو گیا اور اُس نے خود اپنے قاتل کا پتا دیدیا۔ (3)

آیت قرآنی میں آخری لفظ "كَذَلِكَ يَحْيِي اللَّهُ الْمَوْتَى وَيَرْيِكُمْ آيَةً" اس روایت کے مناسب ہے۔

آیت کا لفظ قرآن مجید میں معجزہ اور غیر معمولی مظاہرہ قدرت کیلئے آتا ہے "یریکم آیتہ" سے ظاہر ہے کہ گائے کا ٹکڑا لاش پر مارنے کے بعد کوئی غیر معمولی کرشمہ قدرت نمودار ہوا اور "مخرج ماكنتم تكتمون" سے ظاہر ہے کہ اس کرشمہ کے ذریعہ سے قاتل کا تعین ہو گیا۔ یہ صورت بالکل اُسی روایت پر منطبق ہوتی ہے۔

"ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنْ مِنَ الْحِجَارَةِ لَمَا يَتَفَجَّرُ الْأَنْهَارُ وَإِنْ مِنْهَا لَمَا يَشْفَقُ فَيَخْرُجُ مِنْهُ الْمَاءُ وَإِنْ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا تَعْمَلُونَ (74)۔"

پھر اس کے بعد بھی تمہارے دل سخت ہی رہے چنانچہ وہ پتھر کی مثل یا اور بھی زیادہ سخت ہیں اور پتھروں میں تو ایسے بھی ہوتے ہیں کہ بعض سے ندیاں پھوٹتی ہیں اور بعض اُن میں ایسے ہوتے ہیں جو پھٹ جاتے ہیں تو ان میں سے پانی نکلتا ہے اور اُن میں ایسے بھی ہوتے ہیں جو جلالِ الہی کے اثر سے نیچے آ پڑتے ہیں اور جو کچھ بھی تم کرتے ہو اللہ اس سے بے خبر نہیں ہے۔"

؛؛؛

"پتھر کی مثل یا اور بھی زیادہ سخت" اس طرح کی تردید کلامِ الہی میں اور بھی جگہ ہے جیسے "قاب قوسین او ادنیٰ" دو کمان بھر یا اس سے بھی کم" ان مقامات پر "او" جس کے معنی اُردو میں یا کے ہوتے ہیں اظہارِ شک کے لئے نہیں ہوتا بلکہ وہ "بل" کے معنی میں ہوتا ہے۔ مطلب یہ ہے کہ پتھر کی مثل بلکہ زیادہ سخت، ان میں اصل واقعہ وہی ہوتا ہے جو بعد میں آتا ہے مگر یہ ایک اندازِ کلام بمقتضائے بلاغت اختیار کیا جاتا ہے۔ اس لئے کہ وہی بات ایک دم سے کہدی جائے تو اتنی سننے والے کے ذہن کو متوجہ نہیں کرتی جس قدر کہ اُس وقت جب اُسے تدریجی طور پر اُس کے ذہن تک پہنچایا جائے۔

پتھروں کی جن کیفیات کا ذکر بعد میں کیا گیا ہے وہ ان کے دلوں کے زیادہ سخت ہونے کا ایک ادبی انداز میں ثبوت ہے، پتھروں میں تو پھر بھی کچھ نہ کچھ اثرپذیری آنکھوں سے دیکھی جاسکتی ہے اور وہ اُن کے تکوینی تغیرات ہیں جو خالق کے نظامِ تخلیق کے ماتحت ہیں۔ وہ اُس نظامِ تخلیق سے باہر کبھی نہیں ہوتے۔ مگر تم ایسے انسان ہو کہ تمہارا دل خالق کے مقاصد سے باغی ہی رہتا ہے۔ پھر پتھروں کے ارادہ و جلالِ الہی سے متاثر ہونے کے مناظر خود بنی اسرائیل اپنی آنکھوں سے بھی دیکھ چکے تھے۔ اس لئے یہ مثال اُن کو مخاطب کر کے مطلب کے واضح کرنے کیلئے انتہائی مناسب اور برمحل ہوسکتی تھی۔ (4)

**

"أَفَتَطْمَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِنْهُمْ يَسْمَعُونَ كَلِمَ اللَّهِ ثُمَّ يُحَرِّفُونَهُ مِنْ بَعْدِ مَا عَقَلُوهُ وَهُمْ يَعْلَمُونَ" (75).

کیا تمہیں اس کی توقع ہے کہ یہ تمہارے کہنے سے ایمان لے آئیں گے حالانکہ انہیں ایسے لوگ رہے ہیں جو اللہ کا کلام سنتے ہیں اور پھر اسے سمجھنے کے بعد جان بوجھ کر اس میں تحریف کردیتے ہیں"

یہ سوال اب مسلمانوں سے ہے۔ کیا کا لفظ جو سوالی حیثیت رکھتی ہے بغرض استفہام نہیں ہے بلکہ بطور انکار ہے یعنی ان سے یہ امید نہ کرنا چاہیئے۔ "یؤمنوا لکم" میں لام سبب کا ہے جس سے کہ معنی پیدا ہوتا ہے کہ تمہاری تبلیغ و ہدایت سے متاثر ہو کر ایمان قبول کریں۔ (5)

تحریف جسکا ذکر ہو رہا ہے یہ لفظی بھی ہوسکتی ہے اور معنوی بھی۔ لفظی کا مطلب ہے الفاظ میں ترمی کردینا اور معنوی اسکی غلط تاویل کر کے کہیں سے کہیں لے جانا۔

"من بعد ما عقلوه" کا لفظ تحریف معنوی کیلئے کچھ زیادہ مناسب ہے کیونکہ سمجھنے کا تعلق معنی سے ہوتا ہے یعنی باوجودیکہ اُسکا جو اصلی مطلب ہے وہ سمجھ جاتے ہیں، پھر بھی جان بوجھ کر اُسے غلط معنی پہناتے ہیں اور یہ بھی مطلب ہوسکتا ہے کہ جب مطلب سمجھ لیتے ہیں کہ یہ الفاظ ہمارے خلاف پڑتے ہیں تو فوراً لفظوں میں ترمیم کردیتے ہیں۔ بحیثیت واقعہ حقیقت یہ ہے کہ یہود دونوں قسم کی تحریف کے مرتکب تھے۔ اس لئے دونوں مراد ہوسکتی ہیں۔

**

(1). الآن جئت بالحق ای بحقیقة وصف البقرة بحیث میزتھا عن جمیع ما عداھا ولم یبق لنا فی شاءنھا اشتباہ اصلا (ابوالسعود)

(2). فی التصحیح عن الرضا علیہ السلام لو انھم عمدوا ولی بقرة اجزائھم ولكن شدوا فشد اللہ (بلاغی)

(3). فی الکلام محذوف والتقدير فقلنا اضربوه ببعضها فضربوه ببعضها فحی (رازی)

(4). قد حدث هذا كلمه لبني اسرائيل وشاهدوه برأى العين في الحجرالذي انفجرت منه العيون والجبل الذي تجلى له الله فجعله دكاواما انتم يا بني اسرائيل فلا تتأثر قلوبكم بالآيات ودلائل الحق (بلاغی)

(5). ای یحدثواالایمان لاجل دعوتکم ویستجیبواالدعوتکم کقوله فأمن له لوط (نیشاپوری)